

# Antonio Mifsud

**l-iskultur tax-xeni tal-*Via Sagra* oriġinali li qieghda fix-xelter tal-Każin Banda San Filep, Haż-Żebbuġ intervistat minn Philip Balzan**

## **Xi studji għamilt u x'tahriġ hadt fl-arti?**

Sa minn meta kont zghir kont miġbud lejn l-arti. Komplet aktar nithajjar wara l-ewwel lezzjonijiet li rċevajt minghand Dr. Ġorġ Mallia (maghruf hafna għal *cartoons* tiegħu) fis-Seminarju Minuri meta kont student fis-sekondarja. Biss dak li tagħlimt nafu l-aktar lis-Surmast tiegħi l-iskultur Chev. Alfred Camilleri Cauchi li emmen fil-kapaċitajiet tiegħi u bil-paċenza u dedikazzjoni għallimni s-sengħa artistika għal dawn l-ahħar tmax-il sena. Nixtieq insemmi wkoll lill-Iben is-surmast, jiġifieri l-artist Aaron Camilleri Cauchi li barra li hu habib kbir tiegħi, huwa bniedem li niddiskuti hafna ideat miegħu u jghini hafna f'dik li hija teknika. Nista' nġhid li għalkemm jien student fl-istudio ta' Alfred Camilleri Cauchi, però l-lum inhossni parti minn familja wahda li hafna mid-drabi s-suġġett diskuss tkun l-arti.

## **B'liema medium thobb taħdem?**

Bħala medium l-aktar li nhobb huwa l-mudellatura bit-tafal. Inhobb inpingi wkoll biż-żejt fuq it-tila u l-lum qieghed nesperimenta bl-arti astratta.

## **Spjegalana fil-qosor il-proċess kif wasalt hdimt l-inkwadri tal-*Via Sagra* li għamilt għall-wirja tal-każin.**

**Il-hsieb:** Is-Sur Żaru Magri minn dejjem xtaq jiddekora ix-xelter jiġifieri t-triq li tiehu lin-nies għall-post tad-difna ta' Kristu. Kont qieghed nitkellem mas-surmast Alfred Camilleri Cauchi u nibtet din l-idea li noholqu xi haġa differenti, ta' livell artistiku u fl-istess hin li tkompli ddahhlek fl-ispiritu tal-Ġimġha l-Kbira.

**Id-disinn u l-addatament għall-post:** Ix-xogħol jibda f'moħhi wara nibda l-mudellatura bit-tafal u niddiskuti l-mudell mas-surmast tiegħi. Adattament għal post ried ikun bilfors peress illi jeżisti livell għoli ta' umidità. Għalhekk ix-xogħol inhadem kollu *cold cast resin*.

**It-teknika tal-proċess u l-materjal użat:** It-teknika hija wahda normali li tintuża fl-iskultura. Jiġifieri l-ewwel isir id-disinn, il-mudellatura bit-tafal,

niddiskuti l-mudell mas-surmat tieghi Chev Alfred Camilleri Cauchi, niehu l-forma, wara jibda l-proċess tal-*cold cast resin (fibre glass)*, titkisser il-forma u fl-ahhar l-irfinar. Minhabba l-post intgħażel kultur it-terrakotta bhala *finishing*.

## **Semmilna xi xogħlijiet li għamilt u fejn qegħdin.**

- 2000** Indipendenza, 2000 – Collective Art Exhibition – B’Kara; Art Exhibition – Local Council – Cospicua;
- 2001** Poster Design – Good Friday Pageant Group – Cospicua; Stage design – Good Friday Exhibition – Group Armar Madonna tal-Karmnu – Valletta; Restoration 2 Papier mâché Adoration Angels – St. Luke’s Chapel – St. Luke’s Hospital – Guardamangia;
- 2002** Collective Exhibitions/Competitions – Malta Society of Arts Manufactures and Commerce – Naxxar;
- 2003** Poster Design – Good Friday Exhibition – St. Philip’s Band Club – Żebbuġ; Collective Exhibitions/Competitions – Malta Society of Arts Manufactures and Commerce – Naxxar;
- 2004** Abstract paintings – Medical Lab Services Foyer – St. James Capua Hospital – Sliema; Collective Exhibitions/Competitions – Malta Society of Arts Manufactures and Commerce – Naxxar;
- 2005** Stage Design – Good Friday Exhibitions – St. Philip’s Band Club – Żebbuġ; Twelid Collective Art Exhibitions – Galleria Liberte – Valletta; Istrina ’05 – Collective Art Exhibition – St. James Cavalier – Valletta;
- 2006** Statwi u Statwetti tal-Ġimgha Mqaddsa – Inquisitor’s Palace Heritage Malta – Vittoriosa’
- 2006** Rotta ta’ l-arti (1<sup>st</sup> Ed.) – Ciappetti Restaurant & Art Gallery – Mdina; Notte Bianca (1<sup>st</sup> Ed.) – Tiżwieqa tal-Milied – St. Catherine of Italy’s Church, Valletta,
- 2007/8** *Via Sacra* (alto-relief sculptures) – St. Philip’s Band Club – Żebbuġ; Featured Artist – Bongu Net (Programm televiziv); Featured Artist – Mosaic (Kalamita programm televiziv) One Productions; Bust Poet Sammy Calleja – Razzett Mallia Tabone – Mosta; Rotta ta’ l-Artisti (2<sup>nd</sup> Ed.) – Ciappetti Restaurant & Art Gallery – Mdina; Notte Bianca (2<sup>nd</sup> Ed.), Sekwenza I Portraits – MCC, Valletta; Notte Bianca (2<sup>nd</sup> Ed.), Sekwenza II Sculpture – Galleria Liberte – Valletta; Feature Artist – [airmalta.com](http://airmalta.com) – Website; Natività (Alto-relief sculpture) –

featured work as Christmas Card – Ministry of Health, the Elderly and Community Care Hon. Helen D’Amaton M.P.; Roman Wall Decorations – vinum@fortanella wine Bar – Mdina;

**2008** Abstract Paintings – St. James Capua Hospital.

## **Xi proġetti, aspirazzjonijiet għandek għall-futur?**

Bhallissa qiegħed naħdem fuq esebizzjoni artistika ta’ skultura u pittura li ser tkun fil-Palazz ta’ l-Inkwiżitur il-Birgu taħt l-organizzazzjoni Heritage Malta f’Ottubru 2008. Biss it-triq għat-tagħlim hija kontinwa. Inhossni li għal irrid nitgħallem hafna, hafna.

Barra minhekk kont involut bhala *script writer* u *artist director* fil-programm *Bottega* – minn fejn tibda l-arti fuq Net TV, liema programm ġie nnominat fil-kategorija *Best Documentary* għall-*Go Malta Television Awards 2007*. Bħalissa għaddej bil-kitba fuq proġetti ohrajn li min jaf forsi naraw fil-futur.

# Siltiet mill-Passjoni

*Joseph Bonnici*

## Il-hsieb tal-poeżija

Din il-poeżija traddizzjonali tiddekrivi fl-istronfi tagħha d-diversi stadji tal-passjoni ta' Ġesù Kristu. Il-poeżija tagħlaq billi fl-ahhar strofa ssemmi l-frott u lezzjoni li johorġu minn din il-passjoni.

Wara li daħal b'Re f'Ġerusalemm  
hadd qatt ma haseb biex ibassar,  
passjoni, li Ġesù kellu jghaddi,  
ghalkemm din ma setghetx tithassar.

B'bewsja ġie tradut l-akbar imghallem,  
mill-aktar habib qarib tieghu,  
ghax Ġuda ftehim mal-kbarat għamel  
minghajr shabu, li dejjem mieghu.

Kellha tithejja ċena b'tifkira,  
bl-ahhar darba flimkien miġburin;  
hawnhekk il-pjan b'dispaċir inkixef,  
bl-Appostli bl-intqal ġew miksarin.

Hass in-niket iebes jahkem fuqu,  
u mar jitlob bid-dwejjaq fil-ġnien,  
biex itaffi l-uġiegh tat-tbatija,  
li temmietlu hajtu fl-iqsar żmien.

Ġie maqbud u mill-proċess imghoddi,  
minn dawk li rieduh biex iwarrab;  
f'dan il-waqt tal-biża' Pietru ċaħdu,  
x'hin semghu b'islienu jjiġġarrab.

Imwassal għand kbarat tal-qassisin,  
fejn ġie mixli fuq tagħlim li qal;

ebda htija ġusta ma sabu fih;  
b'hekk hajtu mal-jiem kompliet titqal.

Ma kienx biżżejjed li ġuri jghaddi,  
quddiem xewwiexa bhal dawn in-nies;  
sentenza tal-mewt kellha tinghata,  
bi kliem Pilatu mistqarr bil-qies.

Wara li kien moghti mill-kbir Pilatu,  
u Kristu mghoddi b'sultan b'żebliugh;  
Ġuda harab, u malajr mar tghallaq,  
kif il-kuxjenza daret kontrieh.

Issawwat bla rażan tant li tbiċċer;  
taht salib waqa' ghal tliet darbiet;  
mghajjar u jiġbed fis-swar fit-telgha,  
sa sallbuh u kisbilna rebhiet.

B'hekk minnu twettqet il-fidwa taghna,  
u żamm l-Appostli bil-missjoni,  
halli jixxandar mad-dinja kollha,  
biex twemminu niehduh b'lezzjoni.

## **Profil ta' l-awtur**

Joseph Bonnici ghadnu 57 sena, mwieled u joqghod Haż-Żebbuġ. Ilu jikteb sa mis-snin sebgħin. Kien membru fl-Ghaqda Kittieba Żgħażaġh u mbagħad fil-Grupp Awturi. Bħallissa assoċjat ma' l-Ghaqda Poeti Maltin. Ippubblika xoghlijiet ta' novelli, poeziji u artikli fuq diversi fuljetti u rivisti. Kiteb poeziji kemm bil-Malti, bl-Ingliż u bit-Taljan. Qara xoghlijiet tieghu f'serati mtella' minn għaqdiet differenti, bħall-Ghaqda Poeti Maltin.

# Il-Misteru ta' l-Ikbar Imħabba

*tagħrif miġbur minn Philip Agius*

Meta naslu għall-jiem tal-Ġimgha Mqaddsa u nfakkru l-Passjoni, il-Mewt u l-Qawmien ta' Sidna Ġesù Kristu, il-Knisja Kattolika tipprezentalna għadd ta' simboli rigward il-passjoni. Allura magħna fir-riflessjonijiet tiegħu, jirraġuna kif qatt setgħu numru ta' nies f'sensihom, kellhom jaslu li jwettqu krudiltajiet hekk fohxija fuq persuna umana, li kienet magħrufa tant tajjeb fost l-istess poplu u li minnha ma rax hliet għid biss.

L-Evangelisti fil-kitbiet tagħhom juruna bi kliem Ġesù stess, meta jistqarru li Hu kien habbar kemm-il darba li s-siegha tal-mewt tiegħu kienet fil-qrib. La Ġesù kien għażel li hajtu kellha tintemm fuq salib, hadd u xejn ma seta' jżomm li din tieqaf mill-proċess tagħha.

Ma kinitx l-ewwel dehra li l-qassisin il-kbar u x-xjuh tal-poplu tkellmu bejniethom fuq Ġesù. Kienu jaraw fih persunagg ta' tfixkil għalihom. Għalhekk go fihom ixxettlet mibgheda tbaqbaq kontra tiegħu. Ma kinitx minnaha tagħhom żgur li baqghu lura u ma niddewx idejhom fuqu. Ghalkemm hu tassew li dawn il-kbarat tal-poplu Lhudi kienu jibzghu li jsibu rezistenza fost il-poplu li issa kien imdorri jara l-mirakli tiegħu. Biss il-Passjoni, il-Mewt u l-Qawmien ta' Kristu kellhom jitwettqu fil-mument tagħhom li kien jafu Alla.

Tant hu hekk li meta mbagħad kien wasal il-mument li din il-ġrajja kollha ssehh ġewwa Ġerusalemm u gābet magħha daqshekk ingustizzji kbar li d-dinja tagħna qatt ma rat bħalhom u għadhom sal-lum u hekk se jibqgħu meqjusa għall-ġejjieni bhala misteru ma gābu l-ebda protesta. Anzi l-poplu msewweh approvhom.

Il-qassisin il-kbar u x-xjuh tal-poplu miġbura fil-palazz tal-qassis il-kbir li kien jismu Kajfa bdew jiddiskutu kif kellhom jaqdbu lil Ġesù bil-qerq ta' mohħhom u jagħtuh il-mewt. Huwa kien irnexxilhom jikkuntatjaw lil Ġuda l-iskarjota, wiehed mit-tnax. Infatti dan Ġuda wasal fil-palazz ta' Kajfa waqt wahda mil-laqgħat tal-qassisin il-kbar u qallhom: "Xi tridu tagħtuni u jien nagħtikom lil Ġesù f'idejkom?" Huma tawh tletin biċċa tal-fidda bhala hlas. Minn dak il-hin beda jfittex okkażjoni tajba biex jagħtihom lil Ġesù f'idejhom.

Ġuda kien jaf li Ġesù kien ihobb imur jitlob fuq il-gholja taż-żebbuġ

f'qasam jismu Ġetsemani. Issa billi dak iż-żmien l-irġiel kollha kienu jkunu bil-lehja kbira, imletilfin ġol-mantell u fl-istess hin Ġesù ma kienx ikun wahdu, iżda kien ikun qieghed jtkellem fost l-Appostli. Lill-ġemgħa kbira ta' nies li marret ma' Ġuda sabiex taqbd u riedet lil xi hadd minn ta' ġewwa biex jgharfu. Ġuda kien il-bniedem ideali għalihom. Barra minhekk ma rridux ninsew li kien miftiehem magħhom meta qalilhom, "Lil dak li nbus, dak hu Ġesù. Aqbdhu!"

Meta Ġuda resaq fuq Ġesù u qallu; "Is-Sliem għalik Rabbi," u biesu kienet faċli hafna għall-miġemgħa li tintefa' fuq Ġesù u taqbd u.

F'dan il-mument, wiehed mill-Appostli silet is-sejf u qata' widnejn Marco . Hawn Ġesù reġa' fejjaqilu.

Nistgħu nġhid li Ġesù ġie mkaxkar għal għand Anna, li kien missier il-mara ta' Kajfa wara nofs il-lejl. Dan Anna ma kellhux awtorità li jinterroga lil xi persuna fil-każ tagħna allura lil Ġesù. F'dan il-post Ġesù qala' l-ewwel daqqa fuq wiċċu.

Minn għand Anna, Ġesù spiċċa quddiem Kajfa. Hawnhekk bdew jitolgħu għadd ta' persuni li l-ebda versjoni li kienu jistqarru ma kienet taqbel ma' ta' haddiehor. Marku li miegħu Ġesù kien għamel il-fejqa ta' widintu, wara li din kienet inqatgħetlu bis-sejf ta' wiehed mill-Appostli mkien ma jissema' li ta x-xhieda tiegħu. Imbagħad Kajfa staqsa lil Ġesù, "Int Iben il-Messija?" Hawn Ġesù kkonferma dan u Kajfa ċarrat hwejġu. Is-Sanedrin irrispondew b'hafna għajjat u bdew jistqqu haqqu l-mewt.

Sadattant Kajfa kien wera haġa li ma kienx ġust f'dan il-każ. Kien ilu jistqarr fil-pubbliku li ried joqtol lil Ġesù sabiex jinhabb mas-Sanedrin. Barra minnhekk kien midhla sew tal-ġi li kienet tgħid bil-lejl qatt ma seta' jsir ġuri. Qatt ma setgħet tinstema' kawża u tingħata s-sentenza fl-istess data. Ta' l-anqas il-qtugh tas-sentenza suppost li kellu jsir wara li jgħaddu jumejn? Billi l-festa ta' l-Għid kienet hekk qrib ma seta' jsir l-ebda ġuri.

Ma dan irridu nżidu li Kajfa bhala l-Kap tas-Sanedrin kien jaf sewwa li kellhom ikunu newtrali u rġiel ta' fama tajba, fejn fil-każ ta' Ġesù dan kollu mkisser għax huma bdew ifittxu xhieda foloz. L-istess Kajfa bidel l-akkuża li Ġesù qieghed jidgħi f'nofs ta' ġuri ma' li Ġesù kien kontra Cesare.

Dan il-qassis il-kbir billi kien jaf li ma kellux is-seta' li jagħti sentenza tal-mewt, mexxa lis-Sanedrin u lkoll flimkien hadu deċiżjoni li jieħdu lil Ġesù quddiem Pilatu, li kien il-gvernatur tal-Lhudija bhala provinċja mahkum minn Ruma. Pilatu fl-istess hin kellu l-awtorità ta' mħallef.

Pilatu mill-ewwel għaraf li Ġesù kien innocenti. Hu ipprova jfarfar

mill-każ billi approfitta ruhu li Ġesù kien min-naha tal-Galilija, li kienet immexxiha minn Erodi li f'dawk il-jiem inzerta li kien ukoll Ġerusalem u baqgħu quddiemu. Erodi fil-waqt li rrabja hafna minhabba li Ġesù ma wiegħbu xejn għal bosta, mistoqsijiet li għamillu fl-istess hin l-anqas hu ma kkundannah u reġa' bagħtu lura għand Pilatu.

Issa bdew ġejjin sensiela ta' żbalji min-naha ta' Pilatu. Mill-holm tal-mara tiegħu hareġ il-hsieb li jisponi lil Ġesù u l-Barabba sabiex tinholoq possibiltà li jinheles Ġesù. Dan il-hsieb qatt ma seta' jitwettaq b'mod positiv minhabba l-mument ta' tixwix fost in-nies. Pilatu fil-waqt ddikjara li ma jsib l-ebda htija f'Ġesù, biex jikkuntenta lill-qassisin il-kbar u l-kapijiet tal-poplu, l-ewwel tah is-swat u libsuh kuruna tax-xewk li kienet tgħatti r-ras kollha bil-konsegwenzja li kkaġunat aktar tbatija fir-ras ta' Ġesù. Wara tahlhom sabiex jiġi msallab, fil-waqt li hasel idejh minn bniedem li kien jaf li hu bla htija.

Il-poplu Lhudi jidher li kien vittma ta' soċjetà korretta li kienet ġejja minn sistema ta' tmexxija dittatorjali. Ġesù kien l-ewwel akkużat b'akkuża religjuża u mbagħad din dawruha li mhux ihalli lil min ihallas it-taxxa lil Cesare.

F'dawn il-mument ta' din il-ġrajja kien hemm hafna nies li kien favur Ġesù, iżda l-folla mxewxa għamlet hoss ikbar.

Ġesù waqt l-agonija tiegħu minn fuq is-Salibss hafer lill-miġemgħa kollha.



# Lil Marija Addolorata

*Gorġ Saliba*

O Marja, Omm Qaddisa,  
Omm ta' Kristu w tal-bnedmin,  
kemm batejt, flimkien ma' IbneK,  
biex tarana mifdijin!....

....Int wellidt lill-Iben t' Alla  
f' għar tal-bhejjem, umli w fqir;  
....Smajt lil Xmuni.... ihabbarlek  
wisq weġghat.... u dulur kbir!...

....Hrabt, mill-qilla ta' Erodi,  
lejn l-Eġittu, fuq il-hmar,  
ma' Ġużeppi, b'Ġesù f' hogrok,  
.... u terraqtu lejl u nhar!...

....Tlift lil IbneK ġewwa t-tempju;  
qsamtu qlubkom itfittxuH....!  
....Kien għad kellu tnax-il sena!!...  
....Hadtu r-ruh meta sibtuH!!...

....Meta miet siehbk Ġużeppi,  
safi, umli, ġust, qaddis....,  
Int għaraft li, issa, wahdeK,  
ta' Ġesù ridt terfa' l-piz!!...

....U Ġesù, imbagħ'd, telqilha  
għall-missjoni ta' tagħlim,  
ta' mirakli, ta' ghajnuna  
lill-batut, lill-fqir, 'l-iltim!...

....Ghamel hbieb, .... w ghamel ghedewwa;  
....w dawn ta' l-ahħar, qamu shih  
biex jeqirdu t-tagħlim tiegħU;

u pingewH bniedem bla ġieh!!...

...U sawtuH, beżquLU f'wicċU,  
tawH bil-harta, ddiehku biH,  
u deffsulU x-xewk ġo rasU,  
lil Ġesù, IbneK sabih!!...

...Rajtu tiela' għall-Kalvarju,  
mghobbi b'toqol is-salib!...  
...Int, Marija, imxejt miegħU;  
ridt sa l-ahhar tibqa' qrib!!

...Ipprovajt tmur thaddnu miegħeK,  
sabiex Int tikkonfortaH;  
'mma firduK minn Ġesù IbneK!!...  
...Dan l-att kiefer, kulhadd rah!!

...Rajtu jaqa', j'Omm Imnikkta,  
huwa w tiela', tliet darbiet!!...  
...Xi stajt tagħmel, O Marija,  
biex tnaqqasLU t-tbatijiet!?!?...

...Rajt l-imrietaL isammruLU  
dawk l-imsiemer ġewwa jdejH;  
rajt id-demmi itir, hamrani,  
mat-tismir ukoll f'riġlejH!!...

...Smajt, Madonna, il-mibegħda  
hierġa tbaqbaq minn ġo hluq  
dawk li talbu li, dan IbneK,  
hekk imut...., mislub hemm fuq!!...

...Bqajt sa l-ahhar, j'Omm in-Niket,  
wieqfa, hemm, taht is-salib,  
ma' xi nisa ohrajn twajba,  
u ma' Ġwann --- l-akbar habib!!

....Smajt lil IbneK, qabel mewtU,  
jitlob mahfra ghall-bnedmin;  
u mbagh'd jahtrek bhala Ommna:  
OMM KULL BNIEM, TUL IS-SNIN!!...

....Smajt lil Kristu, l-Iben tiegheK,  
jghid li kollox kien mitmum;  
u.... imbagh'd, f'idejn missierU  
reha ruhu f'Dak il-Jum!!...

....U židt rajt hruxija ohra:  
manigold, quddiem ghajnejk,  
nifed il-kustat ta' IbneK,  
b'lanza kiefra, sewsew hdejK!!...

....Kemmm batejt, Vergni Marija,  
ghal dil-Fidwa tal-Bnedmin!!!...  
....Kemmm hassejt, x'hin Ġesù mejjet,  
tawK fi hdaneK imberkin!!!...

... Kemmm infnejt, ghid Int, Marija,  
meta rajthom ikeffnuH,  
u ġo qabar ġdid, ġo blata,  
lil Ġesù rajthom jidfnuH!!!!...

O MARIJA, OMM QADDISA,  
OMM TA' KRISTU W TAL-BNEDMIN,  
SOFREJT WISQ, FLIMKIEN MA' IBNEK,  
BIEX TARANA MIFDIJIN!!...

ThALLINIEX, GhALHEKK, J'OMM TAGhNA,  
NOFFENDUH B'TAGhNA D-DBUBIET!...  
...GhAX, KULMETA NWEġġGhU LILU,  
TWEġġA' INT; OMM L-OMMIJET!!!!...

# Il-Ġimgha Mqaddsa fil-Filatelija

*Is-sitt parti*

*Kitba ta' Carmel Scicluna Bonnici mghejjun minn Philip Balzan*

## Cameroun

– pajjiż kbir fil-punent tal-Afrika li fl-1884 sar protettorat Ġermaniż u bejn l-1914 u l-1916 kien okkupat mit-truppi allejati. Fl-1922 il-lega tan-Nazzjonijiet qasmitu u tat mandati separati lill-Franza u l-Ingilterra biex imexxuh. Fl-1960 it-territorju taht Franza sar Repubblica indipendenti u f'Settembru 1961 il-kumplament tal-pajjiż li kien taht l-Ingliżi inghaqad mar-repubblika tal-Cameroun li f'Novembru 1995 saret membru tal-Commonwealth. Jintuża l-Frank tal-Afrika ċentrali bhala munita.

- **1977:-** L-ewwel sett mahruġ għall-Ghid kien fih tlett bolol li juru: f'tal-50f, lil Kristu msallab – il-pittura ta' l-artal tal-knisja ta' Issenheim, xoghol ta' Mathias Grunewald; tal-125f, Kristu fuq is-salib mpitter minn Velasquez u tal-150f, id-difna ta' Kristu, mpittra minn Titian.
- **1982:-** sett ta' 3 bolli, b'valuri ta' 100f, 200f u 250f li juru rispettivament: lil Kristu fil-Ġnien taż-Żebbuġ ( ta' Eugene Delacroix), dettal ta' Ġesù mnizzel mis-salib (ta' Giotto) u l-Pieta fil-kampanja (ta' Bellini).
- **1984:-** Nhareġ sett ta' żewġ bolol tal-200f u tal-500f li juru l-Pieta (ta' G. Hernandez) u l-martirju ta' San Ġwann l-Evangeliista (ta' C. Le Brun).
- **1986:-** Sett iehor ta' żewġ bolli: tal-210f turi l-Madonna (ta' Pierre Prud'hon) u tat-350f it-thaġġir ta' San Stiefnu ( Van Scorel).

## Il-Gzejjer Cayman

– grupp ta' gzejjer fil-British West Indies li kien dependenza tal-Jamaica sa Awissu tal-1962, meta saru kolonja tar-Renju Unit. Jużaw il-Lira tal-Jamaica (100 ċenteżmi) bhala munita.

- **1970:-** Sett ta' seba' bolol għall-Ghid: erbgħa minnhom kollha tal- $\frac{1}{4}$  ċ u l-ohrajn tal-10ċ, 12ċ u 40ċ. Kollha juru l-pittura ta' Titian imsejjha 'Noli me Tangere' (la tmissnix) li turi lil Kristu ikellem lil Marija Madalena wara li rxoxta.
- **1973:-** Inhareġ sett ta' erba' bolli intitolati hekk: tat-10ċ, it-Triq tad-

Duluri; tat-12ċ, Kristu Rxoxt; ta' 1-20ċ l-Ahhar Ċena u tat-30ċ Kristu mislub.

- **1975:-** Sett ta' żewġ bolli, tal-15ċ u tat-30ċ li t-tnejn iġibu il-Kruċifissjoni. Sett ta' żewġ bolli, tal-15ċ u tat-30ċ li t-tnejn iġibu il-Kruċifissjoni.
- **1978:-** sett ta' erba' bolli biex ifakkru l-erba' mija u hamsin sena mill-mewt tal-pittur Durer. Dawn juru: il-Kruċifissjoni (tat-10ċ), lil Ġesù f'Emmaus (tal-15ċ), id-dahla trijonfali f'Ġerusalem (tat-20ċ) u 'l Ġesù jahsel saqajn Pietru (tat-30ċ).
- **1981:-** sett iehor ta' erba' bolli intitolati hekk: 3ċ – L-Ewkaristija, 10ċ – il-Kuruna tax-Xewk; 20ċ – is-Salib u \$1 – is-Sinjur Ġesù Kristu.
- **1999:-** Erba' bolol f'sett bi pitturi ta' Gladwyn Bush: fuq tat-10ċ, "Gerrbu l-blata"; ta' 1-20ċ it-Tlugh is-Sema ta' Ġesù; tat-30c, id-Dinja titlob għall-Paċi u ta' 1-40ċ, il-Kalvarju.
- **2004:-** L-ahhar wiehed huwa sett ta' żewġ bolli: tal-15ċ turi lil Ġesù mgħobbi s-Salib (pittura ta' Carole Mayer) u dik tat-30ċ it- Tlugh is-Sema ta' Ġesù (minn Natasha Claire Kozaily).

## Repubblika ta' l-Afrika Ċentrali

– Fl-4 ta' Diċembru 1976 il-President Bokassa sar Imperatur u bidel isem il-pajjiż għall-Imperu tal-Afrika Ċentrali. Imbagħad fl-1979 meta dan l-imperatur ġie mnehhi, isem il-pajjiż reġa sar kif kien qabel. Il-munita hija l-Frank tal-Afrika ċentrali.

- **1983:-** Insibu sett wiehed biss, ta' 3 bolli bi pitturi ta' Rembrant: id-Difna (100f), Kristu msallab (300f) u Ġesù mnizzel mis-salib (400f).

## Colombia

– Pajjiż kbir fil-majjistral tal-Amerika t'isfel. Sal-1830 kienet parti minn pajjiż ferm ikbar li nqasam li tlieta: l-Columbia, l-Ekwador u l-Venezwela. F'dawn l-ahhar hamsin sena kellha hafna ġlied intern fejn gruppi militari johduwa kontra l-awtorita tal-gvern ċentali. Bhala munita jużaw il-peso.

- **1999:-** Bolla wahda biss, ta' 1000p, mahruġa biex tfakkar l-450 anniversarju tal-belt ta' Pamplona. Il-bolla bil-kulur turi il-kurċifiss fuq Pamplona.

## Congo (Brazzaville)

– Pajjiż fil-punent tal-Afrika ċentrali li kienet kolonja Franciża sa' 1-1960. Wara l-indipendenza għamlet mat-tletin sena taht dittatorjat Marksista,

ghall-perjodu ta' hames snin (1992 – 1997) kellha demokrazija ta' partiti u mbagħad reġgħet lura għad-dittatorjat Marksista. Il-munita hija l-Frank tal-Afrika ċentrali.

- **1971:-** L-ewwel sett tal-Għid li hareġ dan il-pajjiż kien fih hames bolol bi pitturi reliġjużi imqasmin kif ġej: 100f – Kristu jgħorr is-salib (tal-Veronese); 150f – Kristu mislub (mill-iskola Burgundjana, c1500); 200f – Ġesù mnizzel mis-salib (ta' Vander Weyden); 250f – id-Difna (mill-iskola Flemminga, c1500); 500f – l-Irxox (ta' Memling).
- **1980:-** Sett ta' hames bolli bi pitturi ta' Rembrant: 65f – l-adorazzjoni tar-rghajja; 100f - id-Difna; 200f – Kristu f'Emmaus; 300f – il-Lunzjata u tal-500f – il-Kruċifissjoni.
- **1983:-** L-aħhar sett tal-Għid kien fih tlett bolol li jfakkru l-500 sena mit-twelid tal-pittur Raffael. Dawn juru: 200f – it-Trasfigurazzjoni; 300f – id-depożizzjoni ta' Kristu fil-qabar u l-400f – Kristu fil-Glorja.

## Il-Gzejjer Cook

– Arċipelogo ta' hmistax-il-gżira żgħar fil-Paċifiku. Għandhom demokrazija parlamentari u huma assoċjati ma' New Zealand. Il-munita hija id-Dollaru ta' New Zealand.

- **1970:-** L-ewwel sett tal-Għid li hareġ dan il-pajjiż kien fih erba' bolol kollha juru Kristu Rxox izda mpittra minn artisti differenti. Dawn huma imqasmin hekk: tal-4ċ minn Raffael; tat-8ċ Dirk Bouts; ta' l-20ċ Altdorfer u tal-25ċ Murillo.
- **1973:-** Sett ta' tlett bolol b'dawn it-temi: tal-5ċ – 'Noli me Tangere' ta' Titian; tal-10ċ – 'l-inżul mis-salib' ta' Rubens u tat-30ċ 'it-tnieghid ta' Kristu' minn Durer.
- **1974:-** Sett iehor ta' tlett bolol b'dawn is-sugġetti: 5ċ- 'Ġesù jgħorr is-salib' impittra minn Raffael; 10ċ – 'It-Trinita Mqaddsa', ta' El Greco u 30ċ – 'id-depożizzjoni ta' Kristu fil-qabar' ta' Caravaggio.
- **1976:-** Komplew is-sensiela ta' settijiet tal-Għid bi tlett bolli li juru pitturi famużi: fuq tas-7ċ – id-Difna minn Raffael, f'tal-15ċ, il-Pieta ta' Veronese u tal-35ċ il-Pieta ta' El Greco.
- **1977:-** F'din is-sena fakkru l-400 sena mit-twelid tal-pittur Rubens b'sett ta' tlett bolli wkoll li jgħibu: fuq tas-7ċ u tal-15ċ – Ġesù fuq is-Salib u f'tal-35ċ, id-depożizzjoni ta' Kristu fil-qabar. F'din is-sena fakkru l-400 sena mit-twelid tal-pittur Rubens b'sett ta' tlett bolli wkoll li jgħibu: fuq tas-7ċ u tal-15ċ – Ġesù fuq is-Salib u f'tal-35ċ, id-depożizzjoni ta' Kristu

fil-qabar.

- **1978:-** F'dan is-sett, dejjem bi tlett bolli, ġabu pitturi li jinsabu fin-'National Gallery' ta' Londra. Dawn huma: l-Pieta, ta' Van der Wayden fuq il-15ċ; id-Difna, ta' Michelangelo fuq il-35ċ u L-Ikla ta' Emmaus, ta' Caravaggio fuq il-75ċ.
- **1979:-** Din is-sena s-sett tal-Ghid kien fih erba' bolli li kull waħda turi dettal differenti minn pittura ta' Gaspar de Crayar intitolata 'L-inzul': fuq l-10ċ, il-Madonna bil-ġisem mejjet ta' Kristu; it-12ċ, San Ġwann; il-15ċ, Marija Madalena u l-20ċ, l-Angli jibku.
- **1980:-** Is-sett issa kiber għal sitt bolol li bi lwien tad-deheb u kannella juru riproduzzjonijiet ta' Gustav Dore. Żewġ bolol ta' 20ċ juru l-flagellazzjoni u l-kuruna tax-xewk; tnejn ohra ta' 30ċ juru l-Kristu nsulentat u 'l Ġesù jaq' taht is-salib; u l-ahħar par ta' 35ċ fihom il-Kruċifissjoni u l-inzul mis-salib.
- **1981:-** L-ahħar sett li niltaqghu miegħu fih erba' bolli bi stampi minn ktieb Franciż tat-talb tas-seklu tmax: 15ċ, il-Kruċifissjoni; 30ċ, il-Vizitazzjoni; 40ċ, it-twelid u l-50ċ l-Epifanija.

## Ċipru

– It-tielet l-ikbar gżira fil-Mediterran. Kienet kolonja Ingliża sal-1960 meta hadet l-indipendenza u sena wara saret Repubblika fi hdan il-Commonwealth, għalkemm L-Ingliži għad għandhom żewġ bażijiet militari kbar. Fl-1974 wara nkiet politiku intern, l-armata Torka invadiet u okkupat terz tal-art ta' din il-gżira u hekk qasmitha fi tnejn: parti għaċ-Ċiprijotti Torok u parti għaċ-Ċiprijotti Griegi li hija r-Repubblika rikonoxxuta mill-Ġnus Magħquda. Fl-1 ta' Mejju 2004 dahlet membru fl-Unjoni Ewropeja. Il-munita kienet il-Lira Ċiprijotta sal-2007 u fl-1 ta' Jannar 2008 saret l-Ewro.

- **1997:-** Insibu set wiehed biss tal-Ghid minn dan il-pajjiż. Fih żewġ bolli bi pitturi reliġjużi li jinsabu fil-Monasteru ta' San Ġwann Lambadestis: tal-15ċ turi l-ahħar Ċena u tal-25ċ il-kruċifissjoni.

## Repubblika Dominikana

– Il-lum hija Repubblika demokratika li tmexxi n-nofs tal-lvant tal-gżira Hispanjola fil-Karibew fejn Kristofru Kolombu kien niżel l-art fil-5 ta' Dicembru 1492 u waqqaf l-ewwel kolonja Spanjola fl-Amerika. Wara l-Ispanjoli, fl-1795 għaddiet għand il-Franciżi u fl-1844 saret indipendenti.

Kazin Banda San Filep A.D. 1851

Wara nkwiet politiku intern, l-Istati Uniti okkupata mill-1916 sal-1922. Wara dan kienet maħkuma minn diversi dittaturi sakemm fl-1978 saret demokrazija parlamentari. Il-munita wżata hija l-peso.

- **1979:-** Niltaqghu ma sett wiehed ta tlett bolol tal-Ghid b'dawn it-temi:  
2c – il-Kruċifissjoni; 3ċ – Ġesù jgħorr is-salib u 10ċ – il-Papa Ġwann Pawlu II bis-salib.



EDITORJAL

# **Tigdid fil-Wirjiet tal-Ġimgha Mqaddsa u fil-kumitat Organizzattiv tagħhom**

Wara li s-sena l-oħra is-Sinjura Doreen Attard Montalto rtirat mill-kariga attiva ta' president tal-kumitat li holoq u baqa' jorganizza il-wirjiet tal-Ġimgha Mqaddsa fil-Kazin Banda San Filep, inhatar minflokha s-Sur Rosario Magri. Rosario kien dak li hareġ bl-ewwel proposta u li hadem bla heda biex setghu jsiru dawn il-wirjiet. Kien u għadu l-moħħ u l-mutur wara dan il-kumitat sa mill-bidu.

L-ewwel idea ta' Rosario kienet li tinholoq wirja bi statwi ta' xi metru fid-daqs. Sa dak inhar il-wirjiet li kien hawn f'Malta kienu ta' settijiet ta' vari bi statwi ta' daqs ta' 30 ċentimetru. Meta ddiskuta dan il-hsieb mal-Kavallier Alfred Camilleri Cauchi dan ipproponielu li l-istatwi jsiru ikbar – isiru lifesize. Il-hsieb ingħoġob u ma damx ma beda jitwettaq – anke jekk qabel Rosario kellu jeghleb l-oppożizzjoni interna li sab minn dawk li dehrilhom li wirja tal-Ġimgha l-Kbira ma kienx lokha f'kazin tal-banda. M'għandniex xi nghidu, sab ukoll min qabel mieghu u għenu – b'hekk inholoq il-kumitat organizzattiv fl-1991 bl-iskop li johloq il-wirja u jiżgura li din ma' tkunx ta' pis finanzjarju fuq il-kazin. Fl-1992 deħru uhud mill-istatwi kbar taċ-ċenaklu – l-iskultur ma kienx lahaq jillesti s-sett shih. Ġmielhom saħhar lill-membri u dawwar l-opinjoni tax-xettiċi – li issa whud minnhom bdew saħansitra jghinu biex il-wirja tikber u tisbieh. Bid-donazzjonijiet tal-pubbliku li beda jżur din il-wirja, setghu jsiru żjidiet u tkabbir fil-wirja kważi kull sena. Mhux biss, imma minn wirja wahda żdiedu għal sitta – fi swali differenti fl-istess bini. Dan għen hařna biex nies li kienu diġa raw il-wirja reġghu ġew iżuruha kemm-il-darba u għen ukoll biex Haż-Żebbuġ jakkwista identita ġdida bhala l-Mecca tal-wirjiet tal-Ġimgha Mqaddsa fil-gżejjer Maltin.

Din is-sena qed jitkompli s-sett ta' nkwadri alto-riljev b'xeni mill-passjoni ta' Sidna Ġesù Kristu, ddisinjati u maħdumin mill-iskultur żgħażuġ Antonio

Każin Banda San Filep A.D. 1851

Mifsud taht id-direzzjoni artistika ta' Alfred Camilleri Cauchi. Barra minn hekk il-filmata tat-taqşima awdjo-viziva sar mill-ġdid, isbaħ u b'aktar atturi. Qed jinbidel it-tqassim tal-wirja. Dan kien mehtieġ minhabba li mhux aktar possibbli li tintuża s-sala fejn hemm il-linja u l-mejda kbar li saru ġodda dan l-aħħar. Issda iċ-ċenaklu u s-sett ta' vari żġħar se jintramaw fis-sular t'isfel, il-Golgota fis-sular ta' fuq, id-difna u s-sett ta' nkwadri alto-riljev fix-xeltra waqt li l-wirja awdjo-viziva tal-Irxoxtra se tkun f'kamra ġdida fil-kantina. Dan ifisser li se jkun hemm bżonn aktar voluntiera li joqġħodu mal-wirjiet li se jkollhom tlett dħulijiet differenti. Ifisser ukoll aktar kumditata ġħan-nies li se jżuru l-wirjiet.

Nrodu ħajr mill-qalb lill-voluntiera li jġħinuna u lin-nies li jżuruna numerużi f'dawn il-jiem tal-Ġimġħa Mqaddsa.

**Bord editorjali:** Philip Balzan (editur), Philip Agius, Josef Cachia, Agnes Pirotta.

**Stampa tal-faċċata:** Dettal miċ-Ċenaklu - waħda mill-wirjiet fil-Każin Banda San Filep.

Il-Ġħaqda Każin Banda San Filep AD 1851:

tixtieq il-Ġħid it-Tajjeb lil kulħadd

theġġek tattendi ġħall-eżerċizzi tar-Randan u tersaq ġħas-saġramenti

tistiednek tgawdi d-daqq tal-Banda San Filep waqt il-purċissjoni tal-Irxoxtra f'Haż-Żebbuġ.

# In-Nisa l-ohra

*Minn Joe Flask*

“Kien hemm wieqfa hdejn is-salib ta’ Ġesù ommu, oht ommu, Marija ta’ Kleofa, u Marija ta’ Magdala.” (Ġw 19, 25) Jekk inżidu lil San Ġwann, din hija x-xena tipika ta’ l-hekk imsejha “Vara l-Kbira” jew ta’ xi pittura li tfakkar l-ahhar mumentu ta’ l-Imsallab fuq il-Golgota.

Imma ejjew inhallu barra, lil San Ġwann u għal din id-darba anki lill-Vergni Marija li, il-preżenza tagħha fuq il-Kalvarju kienet iktar milli ovvja. Normalment l-Omm qatt ma tabbanduna lill-binha u ssegwih sa l-ahhar, anki jekk ikkundanat għall-mewt! U dan biex inkun nista b’xi mod inwieġeb għal xi mistoqsijiet: min huma in-nisa l-ohra? Kemm kienu fil-fatt? Għalfejn kienu hemm? San Ġwann isemmi tnejn imma San Luqa kien iktar preċiż u dettaljat meta jirreferi għan-nisa li mxew wara Ġesù: “Marija, li kienu jgħidulha ta’ Magdala, li minnha kienu harġu seba’ xjaten, Marija omm Ġakbu u Ġuzeppi, Salome omm Ġakbu u Ġwanni ulied Żebedew, Ġwanna mart Huza, prokuratur ta’ Erodi, Susanna, u hafna oħrajn...” “Mill-Galilija komplew mexjin warajh, anki tul il-mixja lejn il-Kalvarju...” “Fuq il-Golgota baqgħu hemm sa l-ahhar anki jekk “qagħdu jaraw mill-bogħod” għax ma kienux jistgħu jersqu iktar milli suppost, u minn taht is-salib, imnikktin u mdejnin “mxew wara Ġuzeppi minn Arimatija u raw il-qabar u kif kienu qiegħdu l-katavru;” “mbaġħad reġġhu lura u hejjew l-fwejjah u l-mirra.” (Lq 8,3; 23,27-28, 49, 55; 24,1-8).

Lil dawn in-nisa, anki jekk fosthom kien hemm nisa sinjuri u tat-tajjeb bħal Ġwanna u Susanna, b’terminoloġija li ma tagħmilx sens, insejthom “nisa twajba” sempliċement għax is-soltu kienu “jaqdu minn ġidhom lil Ġesù u lill-Appostli, u jgħinuhom fil-bżonnijiet ta’ kuljum.” (Lq 8, 3) Iktar jixiriqilhom jissejhu: nisa qalbiena, ommijiet ta’ kuraġġ: għax sfidaw id-drawwiet ta’ żmienhom u harrġu fil-berah jagħtu xhieda ta’ twemminhom, minkejja il-periklu ma beżawx jgħarfu lil Kristu: “Hieni hu min ma jifxkilx minhabba fija!” (Lq 7,23) u baqgħu hemm: weqfin u mbikkijin, sa l-ahhar, għax riedu juru li huma haġa wahda ma’ dak li kien ġie kundannat għall-mewt l-aktar kiefra ukoll jekk kien raġel ġust u hanin u għalhekk bla htija.

Uhud minn Missirijiet il-Knisja u Għorrief insara oħrajn qatt ma

nizlitolhom tajjeb l-importanza li l-evangelisti, speċjalment San Luqa, taw lil dawn in-nisa u ghalhekk tfanstu mhux ftit bil-privileġ li naghtaw uhud minn dawn l-imsemmija nisa, li kienu l-ewwel persuni li raw lil Kristu Rxox. Effettivament, imma, hekk kien xieraq, ghaliex kienu huma l-ahhar persuni li rawh mejjet, wassluh sad-difna, xtraw il-fwejjah u regghu marru lura biex jidilkuh bihom.(Mk 16, 1 u ss). Il-qofol qieghed fit-twegiba li kien taha Ġesù nnifsu meta wieġeb lil San Pietru fuq dik il-mara li kienet ghadha kemm haslitlu u bisitlu saqajh: “Għax habbet hafna.”(Lq 7,47) Ġesù, qal iktar minn hekk u zied jghid: “Kull fejn jixxandar dan l-evangelju fid-dinja kollha, li ghamlet din jinghad ukoll b’tifkira tagħha.”(Mt 26,13). Tabilhaqq hekk hu, dawn in-nisa li semmejna habbew hafna u wara Marija omm Ġesù, kienu huma l-ewlenin li haddnu u ghixu l-ispirtu tal-Vangelu.

Fil-Liturġija Bizantina, it-Tieni Hadd fuq l-Ghid huwa dedikat lil dawn in-nisa. Persważ, li l-Mulej, jifrah b’din il-festa ta’ dawk in-nisa li habbewh u emmnu fih f’hajtu, f’mewtu u fil-qawmien mill-mewt tieghu. Eghmilhom, jista’ wkoll jissarraf f’taġhlina ghalina li qed nghixu f’civilta’ teknologika u globalizzata, u jekk tassew irridu nghelbu kull hemm tal-hajja irridu nuru kuraġġ , irridu nuru li ahna wkoll nies ta’ qalb kbira li taf thobb u tghader u fuq kollox temmen fil-Feddej.

# Il-vari ta' l-Ort

Ghalkemm fil-pajjiż hawn dsatax-il purċissjoni tal-passjoni, jesistu ghoxrin vara ta' l-Ort. Fiż-Żebbuġ (Ghawdex) hemm il-vari tradizzjonali kollha iżda ma ssirx purċissjoni tal-passjoni. Din il-vara ghandha diversi ismijiet. Hawn min jirreferi ghalija sempliċement bhal l-Ort, ohrajn jghidulha l-Orazzjoni, taż-Żebbuġ jew taż-Żebbuġa. Din il-vara tippresenta lil Sidna Ġesù Kristu fil-ġnien ta' l-Ort. Hawn Ġesù gheraq l-gharaq tad-dem. Il-vara tipikament Maltija tippresenta lil Ġesù gharkobbtejh jitlob taht siġra friska taż-żebbuġa. Din il-vara qed tippresenta l-ewwel misterju tat-Tbaghtija, wiehed mill-misterji tar-Rużarju. Biswit il-figura ta' Ġesù jkun hemm figura ta' anġlu li jkollu sew kalċi u salib. Dawn iż-żewġ simboli qed jippresentaw il-passjoni li dalwaqt Ġesù ser jghaddi minnha. Lil Kristu dejjem narawh mixhut taht siġra b'idejh qed juri li qed jitlob. Il-figura ta' Kristu hija aktarx fuq il-lemin u dik ta' l-anġlu fuq ix-xelluġ. Bejn vara u ohra nittotaw li l-artisti jipprovaw jimxu mal-linji gwidi tal-vara tradizzjonali u fl-istess hin xi whudd minnhom dahlu dik l-element uniku. Naraw l-ewwel il-vari tal-purċissjonijiet l-ohra u fl-ahharnett naraw il-vara żebbuġja.

## Il-Belt Valletta

Il-vara beltija hija tal-kartapesta. Din hija xoghol Saverio Laferla u saret qrib is-sena 1730. Il-figura ta' Kristu kienet swiet tlettax-il skud, tliet irbajja' u għaxar habbiet. Dawn l-ispejjeż hariġhom Girolamo Grugno. Maż-żmien ziedu l-figura ta' l-anġlu. Din saret mill-Ghawdexi Wistin Camilleri fl-1939. Fl-1980 din il-vara giet restawrata minn iben Wistin Alfred Camilleri Cauchi. Il-vara beltija turi lill-anġlu bis-salib fuq ġewwa u kalċi fuq barra. Il-harsa ta' Kristu hija lejn is-sema u mhux lejn l-anġlu. Din turik li Kristu jinsab f'estasi f'talb lejn Missier Etern.

## Il-Birgu

Il-Vara girbija turi lil Kristu gharkobbtejh taht siġra biswitu hemm anġlu li ghandu salib ta' l-ebbanu u kalċi. Il-kalċi jinsab 'l ġewwa waqt is-salib jinsab fuq barra. Wiċċ Kristu qed jhares lejn l-anġlu. Il-figura ta' Kristu hija mlibbsa libsa tal-bellus b'galluni tad-deheb. Din il-figura tal-kartapesta waqt

li r-ras hija ta' l-injam. Skond ix-xjuh din il-figura saret minn Melkjerne Gafà. Il-figura ta' l-anġlu saret minn Giovanni Darmanin fl-1878. Matul it-Tieni Gwerra Dinjija din il-figura tkessret u fl-1946 saret ohra ġdida minn Abram Gatt.

## **Bormla**

Il-vara bormliża turi lil Kristu mixhut tat-tul taht is-sigra taż-żebbuġa. Madwaru ma hemmx anġlu wiehed iżda tnejn. Wiehed minn dawn l-anġli qed iżomm is-salib u l-kalċi. L-anġlu l-iehor qed iżomm lil Kristu. Wiċċ Kristu qed ihares lejn is-sema. Din il-vara tassew unika hija magħmula mill-kartapesta, xogħol Karlu Darmanin fl-1878. Is-salib hu ta' l-ebbanu u sar mill-mastrudaxxa Lorenzo Busuttil fl-1907. Dan kien riġal ta' wiehed mill-fratelli, Ġeradu Rosso Frendo tal-Arċikonfraternità tal-Kurċifiss l-fratellanza li torganizza din il-purċissjoni. Fl-1900 il-familja Damato kienet irregalat il-kalċi tar-ram indurat. Fl-1914 Antonio Ellul hallas biex isiru t-tliet finimenti tal-fidda li hemm madwar is-salib. Ir-raġġiera saret mill-argjentier Franġisk Castagna fl-1858, mela din saret għall-vara li kien hemm qabel dik ta' Karlu Darmanin.

## **L-Isla**

Il-vara senglejana turi lil Kristu gharkobbtejh jitlob. Fuq il-lemin hemm l-anġlu li qed iżomm is-salib fuq ġewwa u kalċi fuq barra. Din hija vara qadima għaliex hija wahda mill-vari tas-sett originali. Ma jeżisti l-ebda taġhrif fuq din il-vara, sew minn għamilha u sew meta saret. Żgħur din il-vara għandha 'l fuq minn mitejn u disghejn sena.

## **Rahal Ġdid**

Din hija vara tassew originali. Naraw lil Kristu b'idu l-lemnija mitluqa bla hajja fuq blata. Jinsab b'hass hażin. L-anġlu la għandu salib u l-anqas kalċi. Dan jinsab mifxul u mhassab, ma jafx kif ser jaqbad imiss lil Kristu għax jibża li ser jiehu qata'. Dan hu xogħol fil-kartapesta, xogħol ta' Antonio Farrugia fl-1972. Din il-vara thallset minn Ġużeppina Deguara.

## **Iż-Żejtun**

Il-vara Żejtunija turi lil Kristu jitlob taht is-sigra taż-żebbuġ. Hemm ukoll anġlu li qed iżomm salib fuq barra u kalċi fuq ġewwa. Il-figura ta' Kristu hija qadima għaliex aktarx hija l-ewwel wahda li nhadmet u li għalkemm

ghamlet żmien imwarrba reġghu daru ghalija. Il-fiġura ta' l-aṅġlu saret minn Xandru Farrugia. Skond leġġenda din il-fiġura kienet saret għall-vara tal-Lunzjata iżda t-Tarxinizi ma tantx kienu ferhanin biha u l-artist ghamilhom oħra. Fl-ahharnett din il-fiġura saret ruhha fl-vara ta' l-Ort. Skond xi studjużi din il-vara aktarx kienet diġà tesisti qabel is-sena 1800.

## **Hal Ghaxaq**

Il-vara Ghaxqija turi lil Kristu mixhut taht is-siġra taż-żebbuġ. L-aṅġlu qed iżomm il-kalċi fuq ġewwa u s-salib fuq barra. Din hija tal-kartapesta u harġet minn id Ġużeppi Vella fl-1830. Din il-vara saret bejn is-sni 1821 u 1865.

## **Hal Luqa**

Il-vara luqija turi lil Kristu mixhut taht is-siġra taż-żebbuġ. L-aṅġlu għandu kalċi fuq ġewwa u salib fuq barra. Din hija xogħol tal-kartapesta xogħol Ġużeppi Vella ta' l-1830. It-tlitt irjus skolpiti tal-fidda tas-salib saru fl-1976 u thallsu minn Toni Brincat.

## **Hal Qormi**

Il-vara Qormija turi lil Kristu mixhut taht siġra taż-żebbuġ. Din il-vara, bhal dik ta' Bormla, għandha żewġ figuri ta' aṅġli. Hawn min jghid li saret minn Karlu Darmanin u oħrajn jghidu li saret minn Vincenzo Cremona. Din saret fl-1878. Wiehed mill-aṅġli qed iżomm salib (fuq ġewwa) u kalċi (fuq barra). Is-salib hu intarżjat u nhadem mill-imghallem Manwel Debono fl-1979. Il-kalċi kien tal-kanonku onorarju Dun Gwann Porsella Flores. Dan il-membri tal-kleru miet fl-1939.

## **Ir-Rabat (Malta)**

Il-vara Rabtija turi lil Kristu għarkobbtejh. L-aṅġlu għandu l-kalċi fuq ġewwa u s-salib fuq barra. Din hija vara tal-kartapesta u saret minn Antonio Mifsud fl-1825. Fl-1882 saret ir-raġġiera tal-fidda li naraw madwar ras Kristu. Din kienet riġal tan-nobbli Ursola Grech Delicata Theuma Castelletti.

## **Il-Mosta**

Il-vara Mostija turi li Kristu mixhut taht siġra taż-żebbuġ. Fuq il-lemin hemm l-aṅġlu li jinsab iżomm is-salib fuq ġewwa u kalċi fuq barra. Is-salib hut al-ġewż waqt il-kalċi hu tal-fidda. Fl-1952 din il-vara nzebghet u mpittret

Kazin Banda San Filep A.D. 1851

minn Rafel Bonnici Calì.

## **In-Naxxar**

Il-vara Naxxarija turi lil Kristu mixhut taht sigra taż-żebbuġ. Fuq ix-xelluġ hemm anġlu li qed iżomm kalċi fuq gewwa u salib fuq barra. Din hi xogħol fil-kartapesta minn Mastru Saverio Laferla fl-1753. Fl-1770 din il-vara nżebgħet mill-ġdid u l-kalċi ġie ndurat bid-deheb. Wara l-1880 il-figura ta' Kristu nżebgħet mill-ġdid waqt dik ta' l-anġlu reġgħet saret minn Karlu Darmanin. L-anġlu qed iżomm kalċi minn gewwa u salib fuq barra. L-anġlu jinsab fuq blata.

## **Il-Għarghur**

Il-vara tal-Għarghur turi lil Kristu mixhut taht sigra taż-żebbuġ. Il-figura ta' l-anġlu qed iżomm is-salib fuq barra u l-kalċi fuq gewwa. Il-figura ta' Kristu hija tal-kartapesta waqt dik ta' l-anġlu hija kompożizzjoni ta' ġibs u kartapesta. Il-vara saret minn Karlu Darmanin fl-1868.

## **Ix-Xewkija**

Din il-vara turi lil Kristu mixhut għarkobbtejh u fuq ix-xelluħ hemm anġlu li qed iżomm salib fuq gewwa u kalċi fuq barra. Din hija xogħol fil-kartapesta xogħol Wistin Camilleri. Saret bejn is-snin 1922-1924. Din thallset minn benefattur mix-Xewkija. Din il-vara ġiet irrestawrata minn bin Wistin Michael Camilleri Cauchi.

## **In-Nadur**

Din il-vara Nadurija turi lil Kristu jitlob taht sigra taż-żebbuġ. Fuq ix-xelluġ naraw lil Kristu għarkobbtejh qed jitlob. L-anġlu għandu kalċi biss ma hemmx salib. Din tagħmel din il-vara unika. Il-vara hija ta' l-injam u saret f'Bolzano fis-sena 1927. Din thallset minn Marcell u Roża Camilleri. Fl-1991 Michael Camilleri Cauchi rrestawra u modifika din il-vara. Il-figura ta' Kristu tgholliet 'l fuq u tresqet aktar lejn il-figura ta' l-anġlu jiġifieri lejn ix-xelluġ.

## **Ix-Xagħra**

Din il-vara turi lil Kristu għarkobbtejh u fuq il-lemin Tiegħu hem mil-figura ta' l-anġlu li qed iżomm kalċi . Dan ma għandux l-ebda salib. Din il-vara hija tal-kartapesta xogħol ta' Guacci minn Lecce l-Italja. Saret fl-1914.



Il-figura ta' kristu thallset minn Ġużeppi Bonello li kien ha l-inzjattiva biex jġibor għall-vari tal-passjoni. Il-figura ta' l-aᅅglu thallset minn Aᅅglu Attard. Din il-vara ġiet irrestawrata darbtejn, l-ewwel darba mill-Professor Taljan Salvatore Bruno ta' Baru (1961) u l-aħħar darba mill-Professor Antonio Malecore ta' Via Alami Lecce (1989).

## **Il-Belt Victorja**

F'din il-belt, uniku wahda ta' Ghawdex, hemm żewġ settijiet tal-passjoni. Wahda minnhom tinsab fil-knisja katidrali u s-sett l-iehor jinsab fil-knisja ta' San Ġorġ. Fil-vara tal-katidral naraw lil Kristu mixhut taht is-siġra taż-żebbuġ. Barra din il-figura hemm ukoll żewġ aᅅgli. Wiehed minnhom qed iżomm kalċi (fuq barra) u salib (fuq gewwa). Jinghad li l-figura ta' Kristu saret minn statwarju Sqalli. Skond l-istess leggenda din il-vara saret lejn is-seklu tmintax. Dan is-statwarju harab minn pajjiżu u sab kenn f'Ghawdex. Hu hadem biss ir-ras, par idejn u par saqajn. Maż-żmien sari l-korp biex issir din il-vara.

Il-vara tal-knisja ta' San Ġorġ naraw lil Kristu gharkobbtejh b'idejh miftuha mitluqin 'l isfel jitlob. L-aᅅglu jinsab fuq blata. Id l-aᅅglu l-leminja tinsab fuq spallejn Kristu u l-oħra qed iżomm kalċi riġal Dun Ġorġ Saliba. il-figura ta' Kristu hija mlibbsa libsa tal-bellus hamra. Il-mant hu blu skur tal-bellus ukoll. Ir-ras, pali ta' l-idejn u r-riġlejn tal-figura ta' Kristu saru mill-kartapesta minn Joseph Sagona fl-1968. L-aᅅglu hu tal-kartapesta xogħol Vincenzo Cremona. Dan hu xogħol ta' l-aħħar tas-seklu l-iehor. F'ras Kristu hemm dijadema f'ghamla tal-fidda. Din qamet Lm 48. Wistin Camilleri kien irrestawra l-figura ta' l-aᅅglu fl-1915.

## **Iż-Żebbuġ**

Din il-vara turi lil Kristu mixhut taht is-siġra taż-żebbuġ. Fuq ix-xellug hemm l-aᅅglu li għandu salib (fuq barra) u kalċi (fuq gewwa). Din hija tal-kartapesta u saret minn Wistin Camilleri fl-1966.

## **L-Ort ta' Haż-Żebbuġ**

Din hija vara minn sett ta' għaxra. Naraw lill-figura ta' Kristu mixhut gharkobbtejh fl-art qed jegħraq l-gharaq tad-demmm. Hemm ukoll figura ta' aᅅglu. Għalhekk din il-vara tistejjah vara tipikament Maltija jew tradizzjonali. Din saret mill-kartapesta minn Ġużeppi Caruana fl-1955. Kienet swiet madwar Lm 88. Il-bradella tagħha hija tal-kewkba li saret minn Raymond

Buhagiar fl-1979.

Il-figura ta' Kristu mhux f'etisi iżda qed jitkellem ma' l-anglu. B'hekk l-artist hareġ minn l-idea Maltija. Il-posa ta' l-idejn Kristu huma wkoll uniċi. L-id ix-xelluġija tinsab tistrieħ fuq is-sider Kristu u l-lemija hija miftuha. L-anglu min-naha l-ohra jinsab fuq blata. Hu figura statika għall-ahhar. Ma fih l-ebda movement. Il-kalċi jinsab f'id ta' gewwa u s-salib fl-id ta' barra.

## **Xi kummenti generali**

Il-vara ta' l-Ort hija wahda mit-8 vari tradizzjonali li jiffirmaw is-sett tal-passjoni Malti. Il-pożizzjoni ta' Kristu tinsab tradizzjonalment fuq il-lemm u l-anglu jinsab fuq ix-xelluġ. Hemm xi eċċezzjonijiet. Il-vari ta' l-Isla, l-Mosta, n-Nadur u x-Xagħra l-pożizzjoni ta' dawn iż-żewġ figure tinsab mibdula. Il-vara tradizzjonali għandha anglu wiehed. Hawn ukoll hemm l-eċċezzjoni. Il-vara taa' Bormla., Hal Qormi u Belt Victorja (Katidral) għandhom żewġ angli.

Il-vara ta' Raħal Ġdid hija wkoll unika. Naraw il-figura ta' Kristu mixhūt fuq l-id il-lemmija, mitluqa bla haġja. L-anhlu tal-vara ma għandux la kalċi u l-anqas salib. Il-vara tan-Nadur hija wkoll unika. L-anglu tagħha għandu biss kalċi. Il-vara tal-knisja ta' San Ġorġ (Belt Victorja) għandha figura ta' l-anglu qed ittir.

## **Meta saru l-vari presenti ta' l-Ort**

L-aktar vara ta' l-Ort qadima hija dik tal-Birgu. Aktarx din il-vara kellha biss il-figura ta' Kristu u maż-żmien żiedu magħha l-figura ta' l-anglu. Wara saret dik ta' l-Isla. Din aktarx saret qabel is-sena 1714. Wara tiġi l-vara tal-belt li wkoll kellha figura wahda biss dik ta' Kristu. Din saret fl-1730. Il-vara tan-Naxxar saret fl-1753, waqt dik tar-Rabat (Katidral) saret forsi qrib is-sena 1799. Sena wara saret dik taż-Żejtun. Hal-Għaxaq dahlet il-vara ta' l-Ort wara ż-Żejtun u waraha kien imiss ir-Rabat (Malta).

Hal Luqa kellha l-vara ta' l-Ort fl-1830 u wara kien imiss il-Mosta. Il-Għargħur kellu din il-vara fl-1868 u warajh kien hemm Bormla fl-1878. Hal Qormi wkoll kellu l-vara ta' l-Ort fl-istess sena waqt ix-Xewkija l-vara tagħha saret bejn is-snin 1921 u 1924. In-Nadur kellu l-vara tiegħu fl-1927 waqt Haż-Żebbuġ kellu l-vara tiegħu fl-1955. Iż-Żebbuġ fl-1966. Il-parroċċa ta' San Ġorġ kellha l-vara tagħha fl-1968 u Raħal Ġdid fis-sena 1972.

### **Referenza:**

**Joseph Grech: Il-Vari tal-Ġimgha l-Kbira ta' Malta u Ghawdex, PEG (Publishers Entreprises Group) Ltd 1999**

**Profil: Joseph C Camilleri**

twieled fl-1 ta' Mejju 1953 f'Hal Tarxien. Studja l-Liċeo l-Hamrun, il-Malta College of Education u l-Universita. Jien kap ta' skola - Skola Dun Karm Sant Hal Tarxien. Mizżewweg lil Grace xebba Attard u ghandhom żewġ itfal, wiehed 25 sena u iehor ta' 22 sena. Beda jikteb artikli fl-1977 u ippubblika f'Heritage, Civilisation, L-Orizzont, it-Torca, In-Nazzjon u l-Mument, kif ukoll fis-Saghtar.

**Riklam**

Privat ghat-tfal tal-Primarja

Privat ghat-tfal li ser jaghmlu l-eżami tad-dhul tal-Junior Lyceums

Privat ghas-subien li ser jaghmlu l-eżami tad-dhul għall-iskejjel tal-knisja

Privat għaż-żgħażaġħ tas-sekondarja (Matematika)

Post: 100 Triq Santa Marija Hal Tarxien

Tel: 21436090, 21892528, 79317436

Ikun hemm lezzjonijiet anke fix-xhur tas-sajf

Joseph C Camilleri, 32 Triq il-Muskatell, Attard ATD 2730

# Fjuri tal-Ġetsemani

*Oliver Friggieri*

1 Ġetsemani, Ġetsemani,  
li kieku nista' nbiddlek  
fi ġnien tal-fjuri tieghi  
li naqta' meta rrid!  
Li kieku nista' niżra' fl-oqsma tieghek  
xewqiet li jfuhu biss, li kieku.  
Ġetsemani, Ġetsemani,  
qawsalla wiesgha nifrex fuqek  
minn tarf sa tarf  
u ndeffes fiha l-ilwien kollha,  
u niftah sema blu',  
u qatt irjieh, u qatt maltemp.  
Li kieku nista' nbiddlek  
fi ġnien tal-fjuri tieghi,  
Ġetsemani, Ġetsemani!  
Li kieku nista'!

† \* † \* †

2 Illum l-Imghallem taghna  
irid xi haġa minna  
bla nafu xejn x'inhni.  
Xi jrid? Xi jrid?

3 Qatt ma rajnieh imhawwad,  
u meta kien imnikket  
malajr dawrilna kliemu fuq il-ferh.  
In-niket tiegħu huwa hieni,  
u minnu nissel dejjem  
ghelieqi shah ta' sliem,  
u mbaghad saqqieh bid-dmugh u dejjem kiber.  
Is-sliem li żera' Hu ma nixef qatt,

u l-ghatx ma hadniex aktar  
ghax sqiena l-ilma tieghu.  
Illum, illum mhux hekk,  
fi hsiebu hemm xi haġa itqal minnu  
bla nafu xejn x'inhi.  
Ġetsemani, Ġetsemani,  
ahjar li toroq ohra  
jinfethu hawn quddiemna,  
u jkunu t-toroq tax-xewqiet is-sbieh.

**4** Ma nitilquhx lil Sidna f'din is-siegha,  
issa li qalbu sewda,  
ikun xi jkun li ġej ghal fuqu,  
u jekk mehtieg ilkoll immutu mieghu.  
Inxehtu hawn stennewni,  
se mmur lil hinn biex nitlob.

**5** Ma nitilqukx ja Sidna f'din is-siegha,  
issa li qalbek sewda,  
ikun xi jkun li ġej ghal fuqek,  
u jekk mehtieg ilkoll immutu mieghek.

**6** Ghall-mewt imnikkta ruhi,  
ghall-mewt, ghall-mewt, Missier.  
Jekk jista' jkun, ha tghaddi din is-siegha.  
Int kollox tista', u jekk trid tehlisni.  
Abba, Abba, mhux li rrid jien isir,  
u tkun ir-rieda tieghek.

**7** Nixtiequ nishru mieghu,  
nixtiequ, kemm nixtiequ!  
Ma nifilhux, u n-nghas helu rebahna,  
ir-rieda taghna ċċedi  
quddiem dal-ġisem dghajjef.  
Nixtiequ, kemm nifilhu ngorru xewqa  
li mbaghad ahna w mixjin nintradmu tahtha.  
Ix-xewqa li tghollina 'l fuq fis-sema,

ix-xewqa li twaqqaghna fl-ghajb ta' l-art.  
Nixtiequ, kemm nixtiequ,  
u dan ma jiswa xejn,  
xewqat, xewqat, xewqat li bihom qalbna  
tissokta tghix, u bihom se tixxaqqaq.

**8** Ġetsemani, Ġetsemani,  
ghalfejn Mulej f' dis-siegħa  
dahhaltna f' dan il-post?  
M'hawn xejn hlief dellijiet u hemda kbira,  
u rridu norqdu, u inti ma tridniex.  
Xi trid, xi trid minghandna?  
Imnikkta qalbna wkoll ghax inti mnikket,  
u kieku nistghu  
nitolqu 'l bogħod 'il bogħod minn hawn  
u lilek ingorruk 'il barra magħna,  
'il bogħod, 'il bogħod  
mit-telqa tal-Ġetsemani,  
biex terġa' tkun ferħan  
u lkoll flimkien naqbzūha 'l din is-siegħa.  
Ma kontx imnikket hekk sa ftit jiem ilu,  
Mulej, ma kontx.  
Naraw x'qed jġri  
minghajr ma nifhmu sewwa.

**9** Dal-kus ta' mrar nehħili,  
warrabli minn quddiemi,  
Missier, Missier,  
u jsir dak li trid Inti.

**10** Imdejqa, qalbi mdejqa  
u tqila, tqila wisq.

**11** Ġetsemani, Ġetsemani,  
dal-post m'huwiex għalina,  
din siegħa ta' mistrieh.  
Imdejqa, qalbna mdejqa

u tqila, tqila wisq.

**12** Dal-kus ta' mrar nehhili,  
warrabli minn quddiemi,  
Missier, Missier,  
u jsir dak li trid Int.

**13** Ittektek din il-weġġha  
xi mkien fil-qiegh ġo fina,  
il-weġġha twieldet maghna  
u tidwi bla ma tieqaf. Ghaliex? Ghaliex?  
Il-lejl jifthilna l-ġrieħi kbar tad-dalma,  
il-jum jifthilna l-ġrieħi kbar tad-dawl.  
Bil-lejl, bin-nhar, dehlin, herġin mill-ghalqa  
tat-talb u ta' l-uġiħ.  
Bil-kelma nistennew li ninfd u s-Sema,  
biex jinzel fuqna l-faraġ minnufiħ.

**14** Hemm raġel mixhut fl-art minn tulu,  
u jokrob b'hafna wġiħ,  
u dan l-uġiħ hu mohbi  
xi mkien 'il ġewwa fiħ.  
It-talb jghollih sas-Sema,  
jistenna, jistenna,  
u n-niket tqil ikompli jnizzlu 'l isfel,  
minn tulu fl-art, dar-raġel.

**15** Min hu? Min hu dar-raġel?  
Kont nafu sew, iżd'issa  
bhal donni ma nafux.  
Ma kienx bhal m'huwa llum, u f'din is-sura  
ma jingharafx u jiena ma naghrfux.  
Niftakru sewwa lbierah,  
illum na niftakrux.  
Min hu? Min hu?

**16** Jitnieħed, jokrob, jingħi,

minghajr ma jieqaf qatt,  
u jferra' n-niket tieghu  
inghajr ma jfarrġu hadd.  
M'hawn hadd, m'hawn hadd li jafu?  
Mank hawn xi qalb hanina  
li thoss kemm kemm ghalih!  
Mank fomm li jgħolli leħnu  
biex jaqbeż darb'għalih!  
Mank par riġlejn li jersqu  
ftit passi 'l hinn, sa hdejh?  
Mank par idejn li jimshu  
xi demgha ta' haddejh!  
M'hawn hadd. M'hawn hadd.

**17** Fejn huma l-hbieb bhalissa  
biex wahdu hawn hallewh?  
Min afu ma jafux, u kollha  
inqatgħu minnu, nsewh.  
Bla isem u bla wiċċ dar-raġel,  
kulhadd jisthieh.  
Mill-ferh tal-hajja  
ma fadal xejn ghalih.

**18** Il-kus imfawwar,  
u xejn hlief morr ma fih,  
se jressqu lejn xofftejh, jixorbu  
u jlaqqtu sew, sal-qiegh, sal-qiegh.

**19** Ebda sabar, ebda sabar,  
u xejn hlief hemm,  
jispunta l-gharaq, johroġ  
u jċarċar fuq il-qiegha  
sakemm jitbiddel f' demm.  
U kulma nbeda fik, Ġetsemani,  
kif hemm miktub, jintemm.

**20** Alla tieghi, Alla tieghi,



morr wisq il-morr, ma nixorbux,  
u halli xorta ssehh ir-rieda tieghek.  
Fejn Int? Fejn Int?  
Il-ghala tlaqtni sa minn issa?  
It-tliet waqghat quddiemi,  
quddiemi t-tliet imsiemer,  
quddiemi ċ-ċahda, wahdi quddiem folla,  
dis-sikta kollha tghid li hadd ma jridni.  
M'iniex mixtieq, ma nghoddx, inutli.  
Intix 'il boghod, intix fil-qrib, Missieri,  
ma rridx dal-morr, u rrid, u ma rridux.  
Nixorbu, u kieku nista', le, ma nixorbux.  
Nghid le, nghid iva, iva, le, u iva.

**21** Nithawdu f'dan il-lej'  
minhabba fik, Mulej.  
Inqtajt 'il boghod minn maghna  
biex tlabt lil Alla tieghek,  
u ridtna nishru mieghek,  
imqar ghal ftit,  
u kien ghalxej'.  
Kull wiehed minna raqad  
biex reġa' qam ghajjien,  
u tqil bid-diqa ġdida  
ta' dan il-ġnien.  
Ġetsemani, Ġetsemani,  
hawn fejn int shart  
ghal hafna hin fis-skiet  
mimdud sa wiċċek fl-art.  
U hawn fejn stajna strahna, ma strahniex,  
u hawn fejn stajna nifhmu, ma fhimniex.  
Ghaliex? Ghaliex?  
Forsi kien ghalxej',  
ghal tliet darbiet, Mulej,  
qajjimtna f'dan il-lej'.  
Mill-imhabba li tajtna dejjem  
illejla tlabtna lura ftit.

In-nghas, in-nghas, in-nghas...  
Ir-ruh herqana, trid.  
Il-ġisem tqil, marid.  
Għal tliet darbiet  
ġejt hdejna mgħobbi wahdek tliet xewqiet,  
għalxej', għalxej',  
u l-ġnien hu mimli nies, u kollu kwiet.  
Xewqiet, xewqiet, Ġetsemani ta' ċahda.  
In-nghas, in-nghas, iżda issa n-nghas marilna,  
u marrtilna wkoll is-sahha biex nitolbu,  
u mnikkta bhalek,  
wahdek inti, wahdek ahna,  
nistennew  
li l-jum il-ġdid johroġna minn hawn ġew.

**22** Titniehed, tokrob, tinghi,  
minghajr ma tieqaf qatt,  
u tferra' n-niket tieghek  
minghajr ma jfarrġek hadd.  
Qed tara x'hemm quddiemek,  
diġa', diġa'.  
Se jistaqsuk, Ġesù,  
min int. Int il-Messija?  
U Int se tghid: Jien Hu!

**23** Dan haqqu l-mewt. Jissallab,  
u din hi d-daghwa tieghu,  
jinghata l-mewt u mieghu  
tmut din id-daghwa wkoll.  
M'hemm xejn eqqel mill-ghira,  
xejn isheh mill-imhabba,  
dan tafu sew, Barabba,  
ghax fik imhabba m'hemmx.  
Imhabba, mhabba, dejjem  
u kullimkien, Ġesù  
xandarha sa ma dahlet  
fil-qalb ta' hafna nies

li fehmu mbaghad min hu,  
ghax Huwa habb, u habb, u habb bla qies.  
U baqghet din l-imhabba  
biex xorta qatt, Barabba,  
ma dahlet fil-qalb tieghek.  
Illum, ghall-ahhar darba,  
quddiem kulhadd u mieghek  
jinsab Ġesù  
jistenna li tinduna  
sa fl-ahhar Hu min hu.

**24** In-nghas, in-nghas, Ġetsemani,  
in-nghas, u r-ruh herqana trid,  
il-ġisem tqil, marid.  
Ġesù, Ġesù,  
xi darba  
kien Hu, kien Hu, kien Hu  
li qal biss kelma wahda  
u kellna l-ġuh, temaghna,  
u kellna l-ghatx, u sqiena,  
u kellna l-morda w fiequ,  
u mietu niesna w qamu  
ghax darba qal il-kelma  
u sehh kulma ried Hu.  
Ftahnielu t-toroq taghna  
u mexa hieni maghna  
sa bieb Ġerusalemm.  
Hosanna! Hosanna!  
Tajnieh il-merhba s'hemm.  
Hosanna! Hosanna! Hosanna lil Ġesù!  
Izd'issa fil-Ġetsemani  
hemm raġel wahdu, jibki  
u jeghreq dmugh tad-demmm.  
Min Hu? Min hu?  
Hemm libsa hamra skura  
lesta ghalih,  
hemm xewk minsuġ f'kuruna,

tislma ta' zeblih.  
U hemm salib, hemm gholja,  
hemm mixja tqila tqila tliet waqghat,  
hemm ftit inbid bil-mirra,  
hemm agunija harxa tliet sghat.

**25** Mill-ghar ta' Betlem tidher  
diga' Ġerusalemm,  
u mbaghad tidher il-Golgota,  
u mbaghad xi mkien, lilhemm,  
'il fuq, 'il fuq mill-ghatu  
ta' qabar fejn difnuh,  
hemm belt li Huwa wieghed  
lil dawk li anki msallab  
baqghu xorta jaghrfuh.

† \* † \* †

**26** Ġetsemani, Ġetsemani,  
li kieku nista' nbiddlek  
fi ġnien tal-fjuri tieghi  
li naqta' meta rrid!  
Li kieku nista' nizra' fl-oqsma tieghek  
xewqiet li jfuhu biss, li kieku.  
Ġetsemani, Ġetsemani,  
qawsalla wiesgha nifrex fuqek  
minn tarf sa tarf  
u ndeffes fiha l-ilwien kollha,  
u niftah sema blu',  
u qatt irjieh, u qatt maltemp.  
Li kieku nista' nbiddlek  
fi ġnien tal-fjuri tieghi,  
Ġetsemani, Ġetsemani!  
Li kieku nista'!

